

“இலங்கையின் பொருளாதாரத்தில் உப்பு உற்பத்தியின் பங்களிப்புகளும் சவால்களும்”- (புத்தளப்பிரதேசத்தை மையப்படுத்திய ஆய்வு)

Supervisor
Ms. ARS. Jesmy,
Senior Lecturer,
Faculty of Arts & Culture
SEUSL

Researcher
Miss. AW. Fathima Rushdha,
Department of Social Sciences,
Faculty of Arts & Culture
SEUSL

ஆய்வுச் சுருக்கம்

உலகில் உள்ள நாடுகள் அனைத்துமே தமது அபிவிருத்தியினை நிலைத்திருக்கச் செய்ய பொருளாதாரத்தை வளர்த்துக்கொண்டு வருகின்றது எனலாம். பொருளாதார அபிவிருத்தியினை உயர்த்த அவை விவசாயத்துறையிலோ அல்லது கைத்தொழில்துறையிலோ ஈடுபட வேண்டிய தேவைக்காணப்படுகின்றது. இலங்கையில் வருடாந்தம் வீட்டுப்பாவனைக்கும் கைத்தொழில் பாவனைக்கும் தேவைப்படும் உப்பின் அளவு அண்ணளவாக 1இலட்சத்து 95 ஆயிரம் மெற்றிக் தொன்களாகும். ஆனால் 1 இலட்சத்து 10 ஆயிரம் மெற்றிக் தொன் உப்பே வருடாந்தம் உற்பத்தி செய்யப்படுகின்றது. பற்றாக்குறையான 40 சதவீத உப்பானது இறக்குமதி செய்யப்படுகின்றது. இதற்காக வருடாந்தம் 370 மில்லியன் ரூபா செலவிடப்படுகின்றது.

இலங்கை நான்கு பக்கமும் கடலால் சூழப்பட்ட ஒரு தீவாகும். இந்நாடு பல இயற்கை மூலவளங்களைத் தன்கைத்தே கொண்டும் அமைந்துள்ளது. இருப்பினும் இந்நாடு பல பொருட்களை உற்பத்தி செய்யக்கூடிய ஆற்றல் காணப்பட்டாலும் ஏனைய நாடுகளிடமிருந்து இறக்குமதி செய்வதிலேயே பெரிதும் தங்கியுள்ளது. அந்தவகையில் இயற்கை வளமான உப்பு உற்பத்தி இலங்கையின் பொருளாதாரத்தினை வளர்ச்சியடைய செய்யும் ஒரு கனியம் ஆகும். எனினும் இவ்வுற்பத்தியில் இலங்கை இன்னும் தன்னிறைவு அடையவில்லை எனலாம்.

இலங்கையின் பொருளாதாரத்தில் உப்பு உற்பத்தியின் பங்களிப்பினை கண்டறிதல். புத்தளப் பிரதேசத்தின் பொருளாதார அபிவிருத்தியில் உப்பு உற்பத்தியின் பங்களிப்பினை இணங்காணல். மேலும் ஆய்வுப் பிரதேசத்தின் உப்பு உற்பத்திக்கான சவால்களை இணங்கண்டு அதற்கான தீர்வுகளை முன்வைப்பதே இவ்வாய்வின் நோக்கங்களாகும்.

இவ்வாய்வுக்குரிய தரவுகளானது முதலாம் நிலைத்தரவுகள், இரண்டாம் நிலைத்தரவுகள் மூலம் சேகரிக்கப்பட்டுள்ளன. முதலாம் நிலைத்தரவுகளாக நேர்காணல், வினாக்கொத்து முறை மூலம் பெறப்பட்டுள்ளன. இதற்கமைய புத்தளப்பிரதேசத்தில் உப்பு உற்பத்தியினை மேற்கொள்ளும் உற்பத்தியாளர்களும், தொழிலாளர்களும் எழுமாற்று மாதிரி எடுப்பு முறை மூலம் தெரிவு செய்யப்பட்டுள்ளனர். மேலும் இங்கு பணிபுரியும் ஊழியர்கள், விற்பனையாளர்கள் நேர்காணலுக்கு உட்படுத்தப்பட்டுள்ளனர். அவ்வாறே இவ்வாய்வுக்குப் பொறுத்தமான முறையில் ஒழுங்கமைக்கப்பட்ட வினாக்கொத்துக்கள் குடித்தொகையில் மாதிரியாக தெரிவு செய்யப்பட்ட 30 உற்பத்தியாளர்களுக்கும் 120 உற்பத்தியில் ஈடுபடும் தொழிலாளர்களுக்கும் வழங்குவதன் மூலம் ஆய்வுக்குத் தேவையான தரவுகள் சேகரிக்கப்பட்டுள்ளன.

மேலதிக தகவல் இப்பிரதேசத்தில் காணப்படும் உப்பு உற்பத்தி செய்யப்படும் இடத்திற்குச் சென்று நேரடியாக அவதானிப்பதன் மூலம் சேகரிக்கப்பட்டுள்ளன.

இவ்வாய்வுக்கான இரண்டாம் நிலைத் தரவுகளானது நூல்கள், சஞ்சிகைகள், முன்னைய ஆய்வுகள், இணையத்தள அறிக்கைகள், இலங்கை கணிய உற்பத்தி அறிக்கைகள்,மத்திய வங்கி ஆண்டறிக்கைகள், புத்தள மாவட்டத்தின் கச்சேரியினால் வெளியிடப்படுகின்ற மாவட்ட புள்ளிவிபரத்திரட்டுகள் என்பவற்றிலிருந்து பெற்றுக்கொள்ளப்பட்டன.

இவ்வாய்வின் முடிவுக்கிணங்க உப்பு உற்பத்தியில் ஈடுபடும் தொழிலாளர்கள் எதிர்போக்கும் பிரச்சினையாக 90 சதவீதம் நிச்சயமற்ற காலநிலையே காரணமாக அமைந்துள்ளது. 70 சதவீதமானவர்கள் கூலி குறைவு காரணமாக உப்புத் தொழிலில் ஈடுபட தயங்குகின்றனர். உப்பு உற்பத்தியாளர்களை பொறுத்தமட்டில் 80 சதவீதமானவர்கள் உற்பத்திச் செலவு அதிகம் என கூறுகின்றனர்.

உப்பிற்கு பதிலீட்டு பொருள் இல்லாத காரணத்தால் உப்பு உற்பத்தியை இப்பிரதேசத்தில் நவீனமயப்படுத்தி உப்பு உற்பத்தியாளர்களுக்கு மானியத்தொகையும் வழங்கப்படுதல் அவசியமாகும்.

Key words: மூலதனம், தன்னிறைவு, நிச்சயமற்ற காலநிலை